



[www.oljan.fo](http://www.oljan.fo)

Jan Müller

10 - 06 - 2013

## Bora brunn nr. 100 í Barentshavinum

Hóast Statoil hefur avgjört av úseta Johan Castberg verkætlanina í Barentshavinum, so er kortini einki, sum bendir á, at felagið hefur slept leitingini í Barentshavinum. Heldur tvørturímóti. Felagið hefur sambært NTB júst avgjört at fara undir at bora brunn nr. 100 í Barentshavinum, á Nunatak leiðini. Tað er boripallurin West Herkules, sum er farin undir at bora tann fyrsta av fyra leitibrunnum í summar fyri at kanna móguleikarnar fyri at finna olju og gass nærhendis fundunum, sum vórðu gjørd í 2011 á Skrugard og Havis (nú navnabroyting til Johan Castberg) leiðunum har suðuri í Barentshavinum. Seismikkurin vísir, at her finst olja og gass, spurningurin er bara, um goymslurnar eru nóg góðar. Nunatak liggur 240 kilometrar frá Hammerfest. Aftrat hesum brunnum fer Statoil eisini at bora fleiri aðrar brunnar á øðrum leiðum í Barentshavinum, har fund longu eru gjørd. Tað eru umleið 30 ár síðani, at Statoil fór undir at bora í Barentshavinum og ikki fyrr enn við brunn nr. 90 rakti felagið við olju eitt lönandi oljufelt - á Skrugard leiðini og varð tá farið undir at tosa um ein nýggjan oljulandslund í Barentshavinum. Frammanundan. í árunum 1980 til 1984, fann Statoil Snøhvit gassleiðina, sum varð bygd út fyri fáum árum síðani. Í ár 2000 fann ítalska felagið ENI olju beint norður úr Norra á Goliatleiðini. Henda leiðin verður nú útbygd. Fyri Norra hefur tað stóran týdning at halda fram við leiting í Barentshavinum, tí neyðugt er at gera nýggj fund, skal verandi framleiðsla halda fram. Eftir 2020 fer framleiðslan at minka. Og hóast nýggju fundini, sum eru gjørd, koma í framleiðslu um nøkur ár, er tørvur á at gera uppáftur fleiri fund, her ikki minst í Barentshavinum. Eftir boringar í syðra partinum av Barentshavinum fara feløgini at leita longur norðari og bora í nýggjum økjum nær Svalbard. Norðmenn eru sera spentir uppá at bora á nýggju leiðunum við Svalbard skrivar NTB.